



Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

29 ta' Marzu 2012*

“Tassazzjoni diretta — Għeluq ta' proceduri pendenti quddiem il-qorti li tagħti decizjoni fl-aħħar istanza fil-qasam fiskali — Abbuż ta' dritt — Artikolu 4(3) TUE — Libertajiet iggarantiti mit-Trattat — Principju ta' nondiskriminazzjoni — Għajnuna mill-Istat — Obbligu li tiġi żgurata l-applikazzjoni effettiva tad-dritt tal-Unjoni”

Fil-Kawża C-417/10,

li għandha bħala sugġett talba għal decizjoni preliminari skont l-Artikolu 267 TFUE, imressqa mill-Corte suprema di cassazione (l-Italja), permezz ta' decizjoni tas-27 ta' Mejju 2010, li waslet fil-Qorti tal-Ġustizzja fit-23 ta' Awwissu 2010, fil-proċedura

Ministero dell'Economia e delle Finanze,

Agenzia delle Entrate

vs

3M Italia SpA,

IL-QORTI TAL-ĠUSTIZZJA (Ir-Raba' Awla),

komposta minn J.-C. Bonichot, President tal-Awla, A. Prechal, L. Bay Larsen, C. Toader u E. Jarašiūnas (Relatur), Imħallfin,

Avukat Ġenerali: E. Sharpston,

Reġistratur: A. Impellizzeri, Amministratur,

wara li rat il-proċedura bil-miktub u wara s-seduta tat-22 ta' Settembru 2011,

wara li kkunsidrat l-osservazzjonijiet ippreżentati:

- għal 3M Italia SpA, minn G. Iannotta, avvocato,
- għall-Gvern Taljan, minn G. Palmieri, bħala aġent, assistita minn P. Gentili, avvocato dello Stato,
- għall-Irlanda, minn D. O'Hagan, bħala aġent,
- għall-Gvern tar-Renju Unit, minn H. Walker, bħala aġent,
- għall-Kummissjoni Ewropea, minn E. Traversa u R. Lyal, bħala aġenti,

* Lingwa tal-kawża: it-Taljan.

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tad-dritt tal-Unjoni fil-qasam tat-tassazzjoni diretta.
- 2 Din it-talba tressqet fil-kuntest ta' kawża bejn il-Ministero dell'Economia e delle Finanze (il-Ministeru tal-Ekonomija u tal-Finanzi) u l-Agenzia delle Entrate (Aġenzija tat-taxxi) u 3M Italia SpA (iktar 'il quddiem "3M Italia") dwar l-intaxxar tad-dividendi mqassma minn din il-kumpannija għas-snin 1989 sa 1991.

Il-kuntest ġuridiku nazzjonali

- 3 L-Artikolu 3(2)(a) tad-Digriet Legiżlattiv Nru 40/2010 (GURI Nru 71, tas-26 ta' Marzu 2010), li ġie kkonvertit, bl-emendi, fil-Liġi Nru 73/2010 (GURI Nru 120, tal-5 ta' Mejju 2010, iktar 'il quddiem id-"Digriet Legiżlattiv Nru 40/2010"), huwa fformulat kif ġej:

"Sabiex jiġi limitat it-terminu tal-kawzi fiskali, fid-dawl tal-principju tat-terminu raġonevoli li għandu jingħata lill-kawzi, skont il-Konvenzjoni Ewropea dwar id-Drittijiet tal-Bniedem[, iffirmata f'Ruma fl-4 ta' Novembru 1950 (iktar 'il quddiem il-"KEDB")], irrattifikata permezz tal-Liġi Nru 848 tal-4 ta' Awwissu 1955, u fid-dawl b'mod partikolari tan-nuqqas ta' osservanza tat-terminu raġonevoli msemmi fl-Artikolu 6(1) tal-konvenzjoni ċċitata iktar 'il fuq, il-proċeduri fi kwistjonijiet fiskali li jsiru abbażi tar-rikorsi ppreżentati fl-ewwel istanza li, fid-data tad-dhul fis-seħħ tal-liġi li kkonvertiet id-digriet preżenti, ikun ilhom pendenti iktar minn 10 snin, u li fir-rigward tagħhom l-awtorità tat-taxxa tal-Istat tkun tilfet il-kawża fl-ewwel u fit-tieni istanza, għandhom jiġu konkluzi skont il-modalitajiet li ġejjin:

[...]

- b) il-proċeduri fi kwistjonijiet fiskali quddiem il-Corte suprema di cassazione jistgħu jiġu konkluzi permezz ta' hłas ta' ammont ta' 5 % tal-valur tal-kawża [...] u bl-irtirar konkorrenti ta' kwalunkwe talba għal kumpens ġust fis-sens tal-Liġi Nru 89 tal-24 ta' Marzu 2001. Il-kontribwent jista' jressaq talba quddiem is-segretarjat jew ir-reġistru rilevanti fi żmien 90 jum mid-dhul fis-seħħ tal-liġi ta' konverżjoni tad-digriet preżenti, flimkien ma' prova tal-hłas korrispondenti. Il-proċeduri msemmija f'dan il-paragrafu għandhom jiġu sospizi sakemm jiskadi l-limitu ta' żmien iċċitat iktar 'il fuq u jiġu konkluzi bil-hłas kollu tal-ispejjeż proċedurali. F'ebda każ ma għandu jkun hemm rimbors."

Il-kawża prinċipali u d-domandi preliminari

- 4 Il-kumpannija 3M Company, stabbilita fl-Istati Uniti, ittrasferixxiet l-użufrutt tal-azzjonijiet ta' 3M Italia, li fir-rigward tagħha hija għandha kontroll, lill-kumpannija Shearson Lehman Hutton Special Financing, stabbilita fl-Istati Uniti wkoll. Din tal-aħħar, min-naħa tagħha, ittrasferixxiet dan l-użufrutt lill-kumpannija Olivetti & C., li għandha s-sede tagħha fl-Italja, bid-dritt tal-vot riżervat lill-proprietarja legali, jiġifieri 3M Company.

- 5 Wara li għamlet spezzjoni, l-awtorità tal-Finanzi Taljana kkunsidrat li t-trasferiment tal-użufrutt lil Olivetti & C. kien fittizju u li d-dividendi li ġew iddistribwiti minn 3M Italia lil din tal-aħħar effettivament ġew irċevuti minn Shearson Lehman Hutton Special Financing, kumpannija mhux residenti fl-Italja. Konsegwentement, hija ddeċidiet li kien xieraq li jiġu applikati għal tali dividendi ir-rata ta' taxa ta' 32.4% skont il-leġiżlazzjoni Taljana dwar it-taxxa fuq id-dhul minn proprjeta minflok ta' 10% u l-kreditu ta' taxa korrispondenti applikabbli għall-kontribwenti residenti fl-Italja. Barra minn hekk, l-Awtorità tat-Taxxa kkunsidrat li r-responsabbiltà għall-applikazzjoni skorretta tat-taxxi fras il-ġhajn setgħet tiġi attribwita lil 3M Italia. Konsegwentement, hija talbitha l-hlas tas-somom ta' ITL 20089887000 għas-sena 1989, ITL 12960747000 għall-1990 u ITL 9806820000 għall-1991, flimkien ma' penali u interessi.
- 6 3M Italia pprezentat appell kontra l-avviżi tat-taxxa korrispondenti quddiem il-Commissione tributaria provinciale di Caserta (Kummissjoni Provincjali tat-Taxxa ta' Caserta), li annullat l-imsemmija avviżi tat-taxxa. Din id-deċiżjoni giet ikkonfermata b'sentenza tal-Commissione tributaria regionale Campania (Kummissjoni Reġjonali tat-Taxxa ta' Campania) tal-14 ta' Lulju 2000.
- 7 Il-Ministero dell'Economia e delle Finanze u l-Agenzia delle Entrate appellaw fil-kassazzjoni quddiem il-qorti tar-rinviju, billi sostnew, b'mod partikolari, li t-tranzazzjoni, inkwistjoni, jiġifieri t-trasferiment ta' użufrutt, kien fir-realtà simulazzjoni bl-iskop li tiġi evitata t-taxxa. F'dan l-istadju tal-proċedura, 3M Italia talbet li tibbenefika mill-Artikolu 3(2a)(b) tad-Digriet Nru 40/2010, u għalhekk xtaqet li tiġi konkluża l-proċedura quddiem il-Corte suprema di cassazione.
- 8 Madankollu, il-Corte suprema di cassazione tistaqsi dwar il-kompatibbiltà ta' din id-dispożizzjoni mad-dritt tal-Unjoni.
- 9 Skont din il-qorti, tqum il-kwistjoni dwar jekk il-prinċipju ta' projbizzjoni tal-abbuż ta' dritt, kif stabbilit fis-sentenzi tal-21 ta' Frar 2006, Halifax *et* (C-255/02, Ġabra p. I-1609), kif ukoll tal-21 ta' Frar 2008 Part Service (C-425/06, Ġabra p. I-897), fil-qasam tat-tassazzjoni armonizzata, jistax japplika għal taxxi mhux armonizzati, bħat-taxxi diretti. F'dan ir-rigward, hija tistaqsi, b'mod partikolari, "jekk jirriżultax interess Komunitarju f'kawzi, bħal dik inkwistjoni, li huma ta' natura ekonomika transnazzjonali, u li fir-rigward tagħhom ir-rikors għal forom legali li ma jikkorrispondux ma' tranzazzjonijiet ekonomiċi ġenwini jista' jitqies li huwa abbuż tal-libertajiet fundamentali ggarantiti mit-Trattat KE, primarjament il-moviment liberu tal-kapital".
- 10 Jekk dan huwa l-każ, għandu jiġi eżaminat, skontha, jekk id-dispożizzjoni nazzjonali inkwistjoni, li tħalli fir-responsabbiltà tal-kontribwent l-obbligu "kważi simboliku" tmurx kontra l-obbligu ta' repressjoni tal-prattiki abbużivi kif ukoll kontra l-Artikolu 4(3) TUE li jobbliga lill-Istati Membri jiehdu l-miżuri xierqa kollha sabiex jiżguraw it-twetliq tal-obbligi li jirriżultaw mit-Trattati u jonqsu milli jiehdu kwalunkwe miżura li tista' tipperikola t-twetliq tal-għanijiet tal-Unjoni.
- 11 Il-qorti tar-rinviju tistaqsi, barra minn hekk, dwar il-kompatibbiltà tad-dispożizzjoni inkwistjoni mal-prinċipji li jirregolaw is-suq uniku, liema dispożizzjoni tinkludi, fil-fehma tagħha, rinunzja kważi sħiħa tal-irkupru tal-kreditu tat-taxxa. Filwaqt li tirreferi għal-"libertajiet u prinċipji fundamentali ggarantiti mit-Trattat" hija tistaqsi, b'mod partikolari, jekk tali dispożizzjoni tistax titqies bħala "eżercizzju xieraq tal-kompetizzjoni fiskali", meta, bħal fil-każ inkwistjoni, it-tnaqqis tat-taxxa jirriżulta minn Prattiki abbużivi. Hija tirrileva, barra minn hekk, li din ir-rinunzja għat-taxxa tinkludi "diskriminazzjoni favur imprizi li għandhom is-sede tagħhom fl-Italja".
- 12 Hemm ukoll lok, skont il-qorti tar-rinviju, li jittiehdu inkunsiderazzjoni r-regoli tat-Trattat FUE dwar l-ġhajnuna mill-Istat, fid-dawl tal-vantaġġ mogħti mid-dispożizzjoni inkwistjoni lil beneficijarju tagħha u tan-natura selettiva tagħha. Skont din il-qorti, amnestija fiskali li tikkonsisti f'sempliċi rinunzja għat-taxxa, anki jekk din isseħħ biss matul il-fażi ġudizzjarja, bi skambju għal hlas ta' ammont zġħir ħafna, saħansitra trivjali, ma tistax tiġi ġġustifikata min-natura jew mis-sistema ekonomika fiskali inkwistjoni u, bħala prinċipju, għandha tiġi kklassifikata bħala ġhajnuna mill-Istat.

- 13 Fl-aħħar nett, il-qorti tar-rinviju tistaqsi jekk tali dispożizzjoni, sa fejn tiegħu lill-qorti tal-aħħar istanza l-poter tagħha li teżercita l-istħarriġ tal-legalità, inkluż l-istħarriġ tal-interpretazzjoni u l-applikazzjoni tad-dritt tal-Unjoni, u li tressaq lill-Qorti tal-Ġustizzja domanda preliminari hijiex kuntrarja għall-obbligu li tiġi żgurata l-applikazzjoni effettiva tad-dritt tal-Unjoni.
- 14 Huwa f'dawn iċ-ċirkustanzi, li l-Corte suprema di cassazione ddecidiet li tissospendi l-proċeduri quddiemha u li tistaqsi lill-Qorti tal-Ġustizzja d-domandi preliminari li ġejjin:
- “1) Il-prinċipju li ma tistax tabbuża mid-dritt fil-qasam fiskali, kif iddefinit fis-sentenzi [iċċitati iktar 'il fuq] [...] Halifax *et* [...] u [...] Part Service [...], huwa prinċipju fundamentali tad-dritt Komunitarju li japplika biss fil-qasam tat-taxxi armonizzati u fl-oqsma rregolati minn regoli tad-dritt Komunitarju sekondarju, jew jestendi, bħala ipotezi ta' abbuż tal-libertajiet fundamentali, għall-qasam tat-taxxi mhux armonizzati, bħat-taxxi diretti, meta l-intaxxar ikopri fatti ekonomiċi transnazzjonali, bħall-akkwist ta' drittijiet ta' tgawdija minn kumpannija tal-ishma ta' kumpannija oħra, li għandha l-uffiċċju registrat tagħha fi Stat Membru ieħor jew fi Stat terz?
 - 2) Indipendentement mir-risposta għad-domanda preċedenti, hemm interess Komunitarju fil-fatt illi l-Istati Membri jipprovdu strumenti xierqa biex jiġġieldu kontra l-evażjoni fiskali fil-qasam tat-taxxi mhux armonizzati; tali interess jipprekludi n-nuqqas ta' applikazzjoni, fil-kuntest ta' miżura ta' amnestija, tal-prinċipju ta' abbuż ta' dritt, irrikonoxxut ukoll bħala regola tad-dritt nazzjonali; f'każ bħal dan, hemm ksur tal-prinċipji li jirriżultaw mill-Artikolu 4(3) tat-Trattat dwar l-Unjoni Ewropea?
 - 3) Il-prinċipji li jirregolaw is-suq wieħed jinkludu projbizzjoni milli, minbarra l-miżuri straordinarji ta' rinunzja totali għal kreditu fiskali, tiġi stipulata miżura straordinarja li tirregola l-estinzjoni ta' kawżi fiskali, b'applikazzjoni limitata fiż-żmien u bil-kundizzjoni li titħallas biss parti minima mit-taxxa dovuta?
 - 4) Il-prinċipju ta' nondiskriminazzjoni u r-regolamentazzjoni fil-qasam tal-ġajjnuna mill-Istat jostakolaw is-sistema ta' estinzjoni ta' kawżi fiskali li dwarha tittratta din il-kawża?
 - 5) Il-prinċipju ta' effettività tad-dritt Komunitarju jipprekludi regola ta' proċedura straordinarja u limitata fiż-żmien, li tneħhi l-istħarriġ tal-legalità (u b'mod partikolari l-istħarriġ tal-interpretazzjoni u l-applikazzjoni korretta tad-dritt Komunitarju) minn idejn il-qorti tal-aħħar istanza, li għandha l-obbligu li tirrinwija domandi preliminari dwar validità u interpretazzjoni lill-Qorti tal-Ġustizzja tal-Unjoni Ewropea?”

Fuq id-domandi preliminari

- 15 Permezz tad-domandi preliminari tagħha, il-qorti tar-rinviju essenzjalment tistaqsi jekk id-dritt tal-Unjoni, b'mod partikolari l-prinċipju ta' projbizzjoni tal-abbuż ta' dritt, l-Artikolu 4(3) TUE, il-libertajiet iggarantiti mit-Trattat TFUE, il-prinċipju ta' nondiskriminazzjoni, ir-regoli dwar l-ġajjnuna mill-Istat kif ukoll l-obbligu li tiġi żgurata l-applikazzjoni effettiva tad-dritt tal-Unjoni, għandux jiġi interpretat fis-sens li jipprekludi l-applikazzjoni, f'kawża bħal dik prinċipali dwar it-tassazzjoni diretta, ta' dispożizzjoni nazzjonali li tipprevedi l-għeluq ta' proċeduri quddiem il-qorti li tagħti deċiżjoni fl-aħħar istanza fil-qasam fiskali, permezz tal-hlas ta' somma ta' 5% tal-valur tal-kawża, meta dawn il-proċeduri jirriżultaw minn rikors li jkun ġie pprezentat fl-ewwel istanza iktar minn għaxar snin qabel id-data tad-dhul fis-seħħ ta' din id-dispożizzjoni u l-awtorità tat-taxxa tkun tilfet fl-ewwel żewġ istanzi ġudizzjarji.

Fuq l-ammissibbiltà

- 16 3M Italia u l-Gvern Taljan iqisu li t-talba għal deċiżjoni preliminari hija inammissibbli.

- 17 Minhabba l-assenza ta' *dolo* jew ta' negliġenza defnittivament ikkonstatata fil-kuntest tal-kawża prinċipali, l-inapplicabbiltà tad-dritt tal-Unjoni fil-kawża prinċipali u l-eżistenza ta' prinċipju kostituzzjonali fid-dritt Taljan ta' projbizzjoni tal-abbuż ta' dritt, l-ewwel żewġ domandi magħmula mill-qorti tar-rinviju ma għandhom, skont 3M Italja, ebda relazzjoni mar-realtà jew mas-sugġett tal-kawża prinċipali u jikkonċernaw sitwazzjoni ipotetika.
- 18 Il-Gvern Taljan isostni, min-naħa tiegħu, li d-deċiżjoni ta' rinviju ma tissodisfax l-obbligu li jiġu pprovduti l-punti ta' fatt u ta' liġi li jikkarakterizzaw il-kawża prinċipali sabiex il-Qorti tal-Ġustizzja tkun tista' tagħti interpretazzjoni utli għas-soluzzjoni tagħha. B'mod partikolari, id-deċiżjoni tar-rinviju ma fiha ebda analiżi tal-Artikolu 3(2a) tad-Digriet-Liġi Nru 40/2010 li tagħti spjegazzjoni tar-raġuni li għaliha din id-dispożizzjoni tinkludi rinunzja għat-taxxa. Hija lanqas ma tindika b'liema mod il-fatti tal-kawża prinċipali għandhom natura transnazzjonali u għandhom jiġu kklassifikati bħala abbuż ta' dritt. Għalhekk, id-domandi magħmula huma astratti u ipotetiċi.
- 19 F'dan ir-rigward, għandu jittfakkar li talba għal deċiżjoni preliminari mressqa minn qorti nazzjonali tista' titqies li hija inammissibbli biss meta jidher b'mod manifest li l-interpretazzjoni mitluba tad-dritt tal-Unjoni ma għandha ebda relazzjoni mar-realtà jew mas-sugġett tal-kawża prinċipali, meta l-problema tkun ta' natura ipotetika jew, inkella, meta l-Qorti tal-Ġustizzja ma jkollhiex għad-dispożizzjoni tagħha punti ta' fatt u ta' liġi neċessarji sabiex tirrispondi b'mod utli għad-domandi li jkunu sarulha (ara, b'mod partikolari, is-sentenzi tal-15 ta' Diċembru 1995, *Bosman*, C-415/93, *Ġabra*. p. I-4921, punt 61, kif ukoll tal-31 ta' Marzu 2011, *Schröder*, C-450/09, *Ġabra* p. I-2497, punt 17).
- 20 Fir-rigward, b'mod iktar partikolari, tal-informazzjoni li għandha tingħata lill-Qorti tal-Ġustizzja fil-kuntest ta' deċiżjoni tar-rinviju, jehtieg li din l-informazzjoni ma sservix biss sabiex tippermetti lill-Qorti tal-Ġustizzja tagħti risposti utli lill-qorti tar-rinviju, iżda għandha wkoll tagħti lill-gvernijiet tal-Istati Membri, kif ukoll lill-partijiet l-oħra kkonċernati, il-possibbiltà li jipprezentaw osservazzjonijiet skont l-Artikolu 23 tal-Istatut tal-Qorti tal-Ġustizzja tal-Unjoni Ewropea. Minn ġurisprudenza stabbilita jirrizulta li, għal dawn il-finijiet, huwa neċessarju, minn naħa, li l-qorti nazzjonali tiddefinixxi l-kuntest fattwali u leġislattiv tad-domandi magħmula minnha jew li, għall-inqas, tispjega s-sitwazzjonijiet fattwali li fuqhom huma bbażati dawn id-domandi. Min-naħa l-oħra, id-deċiżjoni tal-qorti tar-rinviju għandha tindika r-raġunijiet preċiżi li wasslu lill-qorti nazzjonali titlob l-interpretazzjoni tad-dritt tal-Unjoni u tqis li huwa neċessarju li tagħmel id-domandi preliminari lill-Qorti tal-Ġustizzja (sentenza tat-8 ta' Settembru 2009, *Liga Portuguesa de Futebol Profissional u Bwin Internazzjonali*, C-42/07, *Ġabra* p. I-7633, punt 40 u l-ġurisprudenza ċċitata).
- 21 F'dan il-każ, id-deċiżjoni tar-rinviju fiha espożizzjoni tal-fatti li wasslu għall-kawża prinċipali u tad-dritt nazzjonali rilevanti, jiġifieri l-Artikolu 3(2a)(b), tad-Digriet-Liġi Nru 40/2010. Hija tindika, barra minn hekk, ir-raġunijiet li wasslu lill-qorti tar-rinviju tistaqsi dwar il-kompatibbiltà ta' din id-dispożizzjoni mad-dritt tal-Unjoni u li wassluha tikkunsidra li huwa neċessarju li tressaq talba għal deċiżjoni preliminari quddiem il-Qorti tal-Ġustizzja.
- 22 Minkejja li l-qorti tar-rinviju, fit-tielet domanda tagħha, li tikkonċerna, b'mod ġenerali, l-interpretazzjoni tal-"prinċipji li jirregolaw is-suq wiehed" ma tispeċifikax il-prinċipji kkonċernati, l-espożizzjoni li tinsab fid-deċiżjoni tar-rinviju tal-punti ta' fatti u ta' liġi kif ukoll tad-dubji dwar il-kompatibbiltà tal-Artikolu 3(2a)(b) tad-Digriet-Liġi Nru 40/2010 mad-dritt tal-Unjoni, hija madankollu, kollha kemm hi, suffiċjenti sabiex tqiegħed lill-Istati Membri u lill-partijiet ikkonċernati l-oħra f'pożizzjoni li jissottomettu l-kummenti tagħhom f'dan ir-rigward u li jipparteċipaw b'mod effikaci fil-proċeduri, kif juru s-sottomissjonijiet bil-miktub u orali tal-partijiet involuti, u sabiex il-Qorti tal-Ġustizzja tkun tista' tipprova risposta utli għall-imsemmija qorti.
- 23 Fl-aħħar nett, il-kwistjoni dwar jekk id-dritt tal-Unjoni huwiex applikabbli għall-kawża prinċipali taqa' taħt l-eżami tal-mertu tad-domandi magħmula kif irriformulati fil-punt 15 ta' din is-sentenza. Dawn tal-aħħar jidhru li huma determinanti għas-soluzzjoni ta' din il-kawża, peress li hemm involut l-għeluq

tagħha b'deċiżjoni tal-qorti tar-rinviju, skont id-dispożizzjoni nazzjonali inkwistjoni. Minn dan isegwi li l-imsemmija domandi għandhom, manifestament, relazzjoni mar-realtà tal-kawża prinċipali u la huma astratti u lanqas huma ta' natura ipotetika.

24 Għaldaqstant it-talba għal deċiżjoni preliminari għandha titqies li hija ammissibbli.

Fuq il-mertu

25 Għandu jittfakkar li, skont ġurisprudenza stabbilita, minkejja li t-tassazzjoni diretta taqa' taht il-kompetenza tal-Istati Membri, dawn tal-aħħar għandhom madankollu jeżerċitawha b'osservanza tad-dritt tal-Unjoni (ara, b'mod partikolari, is-sentenza tas-17 ta' Settembru 2009, Glaxo Wellcome, C-182/08, Ġabra p. I-8591, punt 34 u l-ġurisprudenza ċċitata).

26 F'dan il-każ, l-Artikolu 3(2a)(b) tad-Digriet-Liġi Nru 40/2010 jipprovdi l-għeluq, permezz ta' hlas ta' ammont ekwiparabbli għal 5 % tal-valur tal-kawża u tar-rinunzja għal talba għal kumpens għad-danni minhabba nuqqas ta' osservanza tat-terminu raġonevoli, ta' proċeduri pendenti quddiem il-Corte suprema di cassazione fil-qasam fiskali li, mill-preżentata tar-rikors fl-ewwel istanza, it-tul tagħhom ikun jeċċedi l-għaxar snin u li fihom l-awtorità tat-taxxa tkun tilfet fl-ewwel żewġ istanzi ġudizzjarji, "sabiex jiġi limitat it-terminu tal-kawzi fiskali, fid-dawl tal-prinċipju tat-terminu raġonevoli li għandu jingħata lill-kawzi, skont il-[KEDB], u fid-dawl b'mod partikolari tan-nuqqas ta' osservanza tat-terminu raġonevoli msemmi fl-Artikolu 6(1) [tagħha]".

27 Għandu jiġi osservat ukoll li l-Artikolu 3(2a)(b) tad-Digriet-Liġi Nru 40/2010, li l-qorti tar-rinviju tinterpreta bħala rinunzja għat-taxxa, huwa intiż, skont il-kliem tiegħu stess, li jnaqqas it-tul tal-proċeduri fiskali sabiex jiġi osservat il-prinċipju ta' terminu raġonevoli mhaddan mill-KEDB u sabiex jintemm il-ksur tiegħu.

28 F'dan ir-rigward, mill-proċess jirriżulta li l-fatti tal-kawża prinċipali jmorru lura iktar minn 20 sena.

29 Huwa fid-dawl ta' dawn il-provi li għandu jiġi eżaminat jekk ir-regoli u l-prinċipji tad-dritt tal-Unjoni mqajma fid-deċiżjoni tar-rinviju, jipprekludux l-applikazzjoni, f'kawża bħal dik prinċipali, ta' dispożizzjoni nazzjonali bħall-Artikolu 3(2a)(b) tad-Digriet-Liġi Nru 40/2010.

30 L-ewwel nett, fir-rigward tal-prinċipju ta' projbizzjoni tal-abbuż ta' dritt u tal-Artikolu 4(3) TUE, għandu jiġi rrilevat, qabel kollox, li fil-kawża prinċipali, ma hemmx inkwistjoni fejn kontribwenti jinwokaw, jew jistgħu jinwokaw b'mod frawdolenti jew abbużiv dispożizzjoni tad-dritt tal-Unjoni. Għalhekk, is-sentenzi Halifax *et* kif ukoll Part Service, mogħtija fil-qasam tat-taxxa fuq il-valur miżjud u li tirreferi għalihom il-qorti tar-rinviju filwaqt li tistaqsi jekk il-prinċipju ta' projbizzjoni tal-abbuż ta' dritt imhaddan minn dawn is-sentenzi huwiex estiż għall-qasam ta' tassazzjoni mhux armonizzata, ma humiex rilevanti f'dan il-każ.

31 Sussegwentement, għandu jiġi nnutat li lanqas mill-proċess ma jirriżulta li fil-kawża prinċipali ġew diskussi l-applikazzjoni ta' dispożizzjoni nazzjonali li tinkludi restrizzjoni għal waħda mil-libertajiet iggarantiti mit-Trattat FUE kif ukoll il-ġustifikazzjoni possibbli għal tali restrizzjoni minhabba n-neċessità ta' prevenzjoni tal-prattiki abbużivi. Konsegwentement, il-ġurisprudenza tal-Qorti tal-Ġustizzja dwar l-abbuż ta' dritt fil-qasam tat-tassazzjoni diretta, li tirriżulta, b'mod partikolari mis-sentenzi tat-12 ta' Settembru 2006, Cadbury Schweppes u Cadbury Schweppes Overseas (C-196/04, Ġabra p. I-7995), tat-13 ta' Marzu 2007, Test Claimants in the Thin Cap Group (C-524/04, Ġabra p. I-2107) tal-4 ta' Dicembru 2008, u Jobra (C-330/07, Ġabra p. I-9099) u Glaxo Wellcome, iċċitata iktar 'il fuq, lanqas ma hija rilevanti.

- 32 Fl-aħħar nett u fi kwalunkwe każ, għandu jiġi kkonstatat li fid-dritt tal-Unjoni ma hemm ebda prinċipju ġenerali li minnu jirriżulta obbligu għall-Istati Membri li jissieltu kontra prattiki abbużivi fil-qasam tat-tassazzjoni diretta u li jipprekludi l-applikazzjoni ta' dispożizzjoni bħal dik inkwistjoni fil-kawża prinċipali meta t-tranzazzjoni taxxabbli tirriżulta minn tali prattiki u ma hemmx inkwistjoni d-dritt tal-Unjoni.
- 33 Minn dan isegwi li l-prinċipju ta' projbizzjoni tal-abbuż ta' dritt u l-Artikolu 4(3) TUE, li jipprovdi li l-Istati Membri għandhom jieħdu kull miżura ġenerali jew partikolari xierqa sabiex tiżgura l-eżekuzzjoni tal-obbligi li jirriżultaw mid-dritt tal-Unjoni u għandhom jonqsu minn kwalunkwe miżura li tista' tipperikola t-twettiq tal-għanijiet tal-Unjoni, ma jipprekludux, fil-prinċipju, l-applikazzjoni, f'kawża bħal dik inkwistjoni fil-kawża prinċipali, ta' dispożizzjoni nazzjonali bħall-Artikolu 3(2a)(b) tad-Digriet-Liġi Nru 40/2010.
- 34 It-tieni nett, fir-rigward tal-libertajiet iggarantiti mit-TFUE u tal-prinċipju ta' nondiskriminazzjoni, għandu jiġi osservat li jidher li huwa biss il-moviment liberu tal-kapital li huwa involut fit-tranzazzjoni inkwistjoni fil-kawża prinċipali, peress li din tikkoncerna trasferiment minn kumpannija ta' Stat terz tal-użufrutt tal-azzjonijiet ta' kumpannija Taljana favur kumpannija oħra Taljana. Għalhekk, f'dan ir-rigward, huwa biżżejjed li jiġi kkonstatat li minn ebda prova mill-proċess ma jirriżulta li, f'kawża bħal dik fil-kawża prinċipali, dispożizzjoni bħall-Artikolu 3(2a)(b) tad-Digriet-Liġi Nru 40/2010 taffettwa l-moviment liberu tal-kapital u lanqas, barra minn hekk, b'mod ġenerali, l-eżerċizzju ta' kwalunkwe waħda mil-libertajiet iggarantiti mit-Trattat FUE.
- 35 Peress li dawn il-libertajiet huma l-espressjoni speċifika, fil-qasam rispettiv tagħhom, tal-prinċipju ġenerali tal-projbizzjoni tad-diskriminazzjoni abbażi taċ-ċittadinanza (ara, f'dan is-sens, is-sentenza tal-11 ta' Marzu 2010, Attanasio Group, C-384/08, Ġabra p. I-2055, punt 31), dan il-prinċipju lanqas ma jipprekludi l-applikazzjoni, f'każ li jinvolvi t-tassazzjoni diretta, ta' dispożizzjoni nazzjonali bħall-Artikolu 3(2a)(b) tad-Digriet-Liġi Nru 40/2010.
- 36 Fir-rigward, it-tielet nett, tar-regoli dwar l-għajnuna mill-Istat, il-Qorti tal-Ġustizzja ripetutament iddeċidiet li l-għan mixtieq mill-interventi tal-Istat ma huwiex biżżejjed sabiex dawn ma jiġux ikklassifikati bħala "għajnuna" fis-sens tal-Artikolu 107 TFUE. Fil-fatt, dan l-artikolu ma jagħmilx distinzjoni skont il-kawzi jew l-għanijiet tal-interventi tal-Istat, iżda jiddefinixxihom skont l-effetti tagħhom (ara sentenza tal-22 ta' Diċembru 2008, British Aggregates vs Il-Kummissjoni, C-487/06 P, Ġabra p. I-10515, punti 84 u 85 kif ukoll il-ġurisprudenza ċċitata).
- 37 Skont ġurisprudenza stabbilita, il-klassifikazzjoni bħala għajnuna mill-Istat teħtieġ li l-kundizzjonijiet kollha li ġejjin jiġu sodisfatti. L-ewwel nett, għandu jkun hemm inkwistjoni intervent tal-Istat jew permezz ta' riżorsi tal-Istat. It-tieni nett, dan l-intervent għandu jkun ta' natura li jista' jaffettwa l-kummerċ bejn l-Istati Membri. It-tielet nett, l-intervent għandu jagħti vantaġġ lill-benefiċjarju tiegħu. Ir-raba' nett, dan għandu jwassal għal distorsjoni jew theddida ta' distorsjoni tal-kompetizzjoni (sentenza tal-10 ta' Gunju 2010, Fallimento Traghetti del Mediterraneo, C-140/09, Ġabra p. I-5243, punt 31 u l-ġurisprudenza ċċitata).
- 38 Fir-rigward tat-tielet kundizzjoni, għandu jifakkar li miżura li permezz tagħha l-awtoritajiet pubbliċi jagħtu lil ċerti impriżi trattament fiskali favorevoli li, għalkemm ma jinkludix trasferiment ta' riżorsi tal-Istat, iqiegħed lill-benefiċjarji f'sitwazzjoni finanzjarja iktar favorevoli minn kontribwenti oħra, jikkostitwixxi għajnuna mill-Istat fis-sens tal-Artikolu 107(1) TFUE (ara sentenza tal-15 ta' Diċembru 2005, L-Italja vs Il-Kummissjoni, C-66/02, Ġabra p. I-10901, punt 78).
- 39 Min-naħa l-oħra, vantaġġi li jirriżultaw minn miżura ġenerali applikabbli mingħajr distinzjoni fir-rigward tal-operaturi ekonomiċi kollha ma jikkostitwixxux għajnuna mill-Istat fis-sens ta' dan l-artikolu (ara sentenza L-Italja vs Il-Kummissjoni, iċċitata iktar 'il fuq, punt 99).

- 40 Sabiex jiġi evalwat jekk miżura għandhiex natura selettiva, għandu jiġi eżaminat jekk, fil-kuntest ta' ordinament ġuridiku partikolari, din il-miżura tikkostitwixxi vantaġġ għal ċerti impriżi meta mqabbla ma' oħrajn li jinsabu f'sitwazzjoni fattwali u ġuridika simili. Madanakollu, il-kunċett ta' għajjnuna mill-Istat ma jkoprix il-miżuri li jintroduċu differenzazzjoni bejn impriżi u, għaldaqstant, *a priori* selettivi, meta din id-differenzazzjoni tirriżulta min-natura jew mill-istruttura tas-sistema li jagħmlu parti minnha (ara sentenza British Aggregates vs Il-Kummissjoni, iċċitata iktar 'il fuq, punti 82 u 83 u l-ġurisprudenza ċċitata).
- 41 F'dan il-każ, jekk jitqies li l-applikazzjoni tal-Artikolu 3(2a)(b) tad-Digriet-Liġi Nru 40/2010 tista' tirriżulta, f'sitwazzjoni partikolari, f'vantaġġ għall-benefiċjarju ta' din dispożizzjoni, għandu jiġi rrilevat, fir-rigward tan-natura selettiva tal-miżura, li din hija ġeneralment applikabbli għall-kontribwenti kollha li huma partijiet fi proċedura pendenti fil-qasam fiskali quddiem il-Corte suprema di cassazione, tkun xi tkun in-natura tat-taxxa inkwistjoni, peress li din il-proċedura nbdiel b'rikors ippreżentat fl-ewwel istanza iktar minn għaxar snin qabel id-data tad-dhul fis-seħħ ta' din id-dispożizzjoni u l-awtorità tat-taxxa tilfet fl-ewwel żewġ istanzi ġudizzjarji.
- 42 Il-fatt li l-kontribwenti biss li jissodisfaw dawn il-kundizzjonijiet li jistgħu jibbenefikaw minn din il-miżura ma jistax, fih innifsu, jagħtiha natura selettiva. Fil-fatt, għandu jiġi kkonstatat li l-persuni li ma għandhomx tali dritt ma jinsabux f'sitwazzjoni fattwali u ġuridika simili għal dik ta' dawk il-kontribwenti fir-rigward tal-għan mixtieq mil-leġiżlatur nazzjonali, li huwa li jiġi żgurat il-prinċipju ta' terminu raġonevoli.
- 43 Huwa minnu li din il-miżura għandha applikazzjoni *ratione temporis* limitata peress li, sabiex ikunu jistgħu jibbenefikaw minnha, il-persuni taxxabli għandhom jipprezentaw rikors fis-segretarjat jew fir-reġistru tal-qorti kompetenti fi żmien 90 jum mid-data tad-dhul fis-seħħ tal-liġi ta' konverżjoni tal-imsemmi digriet. Madankollu, min-naħa waħda, din il-limitazzjoni hija inerenti għal dawn it-tip ta' miżuri, li jistgħu biss ikunu tempestivi, u, min-naħa l-oħra, dan it-terminu jidher li huwa suffiċjenti sabiex jippermetti lill-kontribwenti kollha li għalihom tapplika din il-miżura b'mod ġenerali u tempestiv jitolbu li jibbenefikaw minnha.
- 44 Minn dan isegwi, mingħajr il-htieġa li jiġu eżaminati l-kundizzjonijiet l-oħra msemmija fil-punt 37 tas-sentenza preżenti, li miżura bħal dik prevista fl-Artikolu 3(2a)(b) tad-Digriet-Liġi Nru 40/2010 ma tistax tiġi kklassifikata bħala għajjnuna mill-Istat.
- 45 Fl-aħħar lok, fir-rigward tal-obbligu li tiġi żgurata l-applikazzjoni effettiva tad-dritt tal-Unjoni, mill-kunsiderazzjonijiet preċedenti jirriżulta li l-prinċipju ta' projbizzjoni tal-abbuż ta' dritt, l-Artikolu 4(3) TUE, il-libertajiet iggarantiti mit-Trattat FUE, il-prinċipju ta' nondiskriminazzjoni u r-regoli dwar l-għajjnuna mill-Istat ma jipprekludux l-applikazzjoni, f'kawża li tinvolvi t-tassazzjoni diretta, ta' dispożizzjoni nazzjonali bħall-Artikolu 3(2a)(b) tad-Digriet-Liġi Nru 40/2010.
- 46 Għalhekk, fl-assenza ta' ksur tad-dritt tal-Unjoni, ma jistax jiġi kkunsidrat li tali dispożizzjoni, sa fejn għandha l-effett, bħal kull dispożizzjoni oħra li tipprovdi l-estinzjoni tal-proċeduri qabel l-intervent ta' deċiżjoni fuq il-mertu, li tipprekludi lill-qorti nazzjonali tal-aħħar istanza milli teżercita l-istħarriġ tal-legalità tagħha fil-proċeduri kkonċernati skont id-dritt tal-Unjoni, wara li, skont il-każ, tkun ressqet proċeduri quddiem il-Qorti tal-Ġustizzja skont l-Artikolu 267 TFUE, tmur kontra l-obbligu tal-qradi nazzjonali tal-aħħar istanza li jiżguraw, fil-kuntest tal-ġurisdizzjoni tagħhom, applikazzjoni effettiva tad-dritt tal-Unjoni.
- 47 Fid-dawl ta' dawn il-kunsiderazzjonijiet, ir-risposta għad-domandi magħmula għandha tkun li d-dritt tal-Unjoni, b'mod partikolari, il-prinċipju ta' projbizzjoni tal-abbuż ta' dritt, l-Artikolu 4(3) TUE, il-libertajiet iggarantiti mit-Trattat FUE, il-prinċipju ta' nondiskriminazzjoni, ir-regoli dwar l-għajjnuna mill-Istat kif ukoll l-obbligu li tiġi żgurata l-applikazzjoni effettiva tad-dritt tal-Unjoni, għandu jiġi interpretat fis-sens li ma jipprekludix l-applikazzjoni, f'każ bħal dak tal-kawża prinċipali dwar it-tassazzjoni diretta, ta' dispożizzjoni nazzjonali li tipprevedi l-għeluq ta' proċeduri pendenti quddiem

il-qorti li tagħti deċiżjoni fl-aħħar istanza fil-qasam fiskali, permezz ta' hlas ta' somma ta' 5 % tal-valur tal-kawża, meta dawn il-proċeduri jirriżultaw minn rikors li jkun ġie ppreżentat fl-ewwel istanza iktar minn għaxar snin qabel id-data tad-dhul fis-seħh ta' din id-dispożizzjoni u l-awtorità tat-taxxa tkun tilfet fl-ewwel żewġ istanzi ġudizzjarji.

Fuq l-ispejjeż

- 48 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi,

Il-Qorti tal-Ġustizzja (Ir-Raba' Awla)

taqta' u tiddeċiedi:

Id-dritt tal-Unjoni, b'mod partikolari, il-prinċipju ta' projbizzjoni tal-abbuż ta' dritt, l-Artikolu 4(3) TUE, il-libertajiet iggarantiti mit-Trattat FUE, il-prinċipju ta' nondiskriminazzjoni, ir-regoli dwar l-għajnuna mill-Istat kif ukoll l-obbligu li tiġi żgurata l-applikazzjoni effettiva tad-dritt tal-Unjoni għandu jiġi interpretat fis-sens li ma jipprekludix l-applikazzjoni, f'każ bħal dak tal-kawża prinċipali dwar it-tassazzjoni diretta, ta' dispożizzjoni nazzjonali li tipprevedi l-għeluq ta' proċeduri pendenti quddiem il-qorti li tagħti deċiżjoni fl-aħħar istanza fil-qasam fiskali, permezz ta' hlas ta' somma ekwiparabbli għal 5 % tal-valur tal-kawża, meta dawn il-proċeduri jirriżultaw minn rikors li jkun ġie ppreżentat fl-ewwel istanza iktar minn għaxar snin qabel id-data tad-dhul fis-seħh ta' din id-dispożizzjoni u l-awtorità tat-taxxa tkun tilfet fl-ewwel żewġ istanzi ġudizzjarji.

Firem